

AzTU və Elektron Hökumət Portalı operatoru Elm-Təhsil və Texnologiyalar Birliyi yaratmaq barədə müqavilə imzalamışlar

Azərbaycan Respublikası Rabitə və Yüksək Texnologiyalar Nazirliyi Elektron Hökumət portalının operatoru - "Məlumat Hesablama Mərkəzi"nin direktoru Nail Mərdanov və baş mütəxəssis Nadir Rəsulov Azərbaycan Texniki Universitetində olmuşlar. Universitetin rektoru, professor Havar Məmmədovla söhbət zamanı qeyd edilmişdir ki, son illər ölkəmizdə aparılan uğurlu islahatlar, quruculuq işləri, iqtisadiyyatda baş verən yüksəliş qeyri-neft sektorunun, xüsusilə də İnformasiya-Kommunikasiya Texnologiyaları (İKT) sektorunun inkişafına müsbət təsir göstərmişdir.

Qeyd edilmişdir ki, elm, təhsil və mədəniyyət sahəsinə Azərbaycan Respublikası Prezidenti tərəfindən göstərilən qayğının ardıcıl surətdə davam etdirilməsi, elmi-texniki potensialın qorunub saxlanması, elm və təhsil sahəsində yüksəkixtisaslı kadrların hazırlanması dövlət siyasətinin əsas istiqamətlərindən biridir.

Görüşdə bildirilmişdir ki, Azərbaycan Respublikası Prezidentinin sərəncamı ilə təsdiq edilmiş 2014-2020-ci illər üçün "Azərbaycan Respublikasında təhsilin inkişafı üzrə Dövlət Strategiyası" "Azərbaycan Respublikasında informasiya cəmiyyətinin inkişafına dair Milli Strategiya"nın əsas prinsiplərinə və strateji istiqamətlərinə uyğun olmalıdır. Xüsusilə elektron idarəçilikdə yüksək səviyyəli elmi və ixtisaslı kadrların hazırlanması üçün səriştəyə əsaslanan şəxsiyyət-yönümlü təhsil məzmununun yaradılması, innovativ təlim metodları və yüksək texnologi-



yalar vasitəsilə təhsilin məzmununun səmərəli mənimsənilməsinə təmin edən yüksək nüfuzlu təhsil ocaqlarının formalaşdırılması, elm, təhsil və biznes səylərinin birləşdirilməsi və innovativ inkişaf mühitində yeni tərəfdaşlığın formalaşdırılması ali təhsil müəssisələri ilə istehsalat arasında əməkdaşlığın möhkəmləndirilməsindən çox asılıdır.

Bunları əsas götürərək Azərbaycan Texniki Universiteti, Rabitə və Yüksək Texnologiyalar Nazirliyi Məlumat Hesablama Mərkəzinin nəzdində Elm-Təhsil və Texnologiyalar Birliyinin yaradılması qərara alınmış və bu barədə AzTU-nun rektoru, professor Havar Məmmədov və Elektron Hökumət portalının operatoru "Məlumat Hesablama Mərkəzi"nin direktoru Nail Mərdanov müqavilə imzalamışlar. Hər iki müəssisə yeni tərəfdaşlıq əsasında "Elektron idarəçilik, İnformasiya sistemləri və kibertəhlükəsizlik" Elm-Təhsil və Texnologiyalar Birliyinin yara-

dılması istiqamətində işlərin icrasına başlamışdır. "Elektron idarəçilik, İnformasiya texnologiyaları və sistemləri mühendisliyi" üzrə ali təhsilli kadrların hazırlığı istiqamətində elm, təhsil və biznes səylərini birləşdirmək vəzifəsi qarşıya qoyulmuşdur. Azərbaycan Texniki Universitetinin "İnformasiya texnologiyaları və proqramlaşdırma" kafedrasında "Elektron İmza" laboratoriyasının yaradılması barədə məsələ müzakirə olunmuşdur.

İnformasiya texnologiyaları sahəsində ixtisaslaşmış və peşəkar kadr potensialına malik Məlumat Hesablama Mərkəzinin fəaliyyəti informasiya texnologiyalarının bütün istiqamətlərini əhatə edir.

Məlumat Hesablama Mərkəzi (MHM) virtual aləmdə "vətəndaş-dövlət", "dövlət-dövlət" münasibətlərini reallaşdıran "Elektron Hökumət" portalının və elektron dünyanın əsas bazisi olan elektron imza üçün Açıq Açar İnfrastruktur (PKI)-Milli Sertifikat Xidmətləri Mər-

kəzlərinin, ölkənin bütün ərazisini əhatə edən AzDataCom-yüksək sürətli məlumatların ötürülməsi şəbəkəsinin operatorluğu ilə bərabər, eyni zamanda, dövlət informasiya sistemlərinin və fərdi məlumatlar informasiya sistemlərinin reyesterini və monitorinqini aparmaqla respublikamızda informasiya sistemlərinin və ehtiyatlarının elektron idarəçilik istiqamətində istifadəsini də əlaqələndirir. Geniş və elm tutumlu fəaliyyət sahəsinə malik olan MHM yüksəkixtisaslı kadr hazırlığı məsələsinə müstəsna əhəmiyyət verir və bu istiqamətdə daim beynəlxalq və yerli əməkdaşlıq quraraq elmi-texnoloji potensialın artırılması istiqamətində səylər göstərir.

Nüfuzlu təhsil müəssisələrindən olan AzTU ölkəmiz üçün kadr potensialı hazırlanmasında daim öndə olmuşdur və bu gün də peşəkar kadr hazırlığı üçün dünyada gedən tendensiyalardan yararlanmaq istiqamətində davamlı fəaliyyət göstərir.

Cəmiyyətimizin yaşadığı mövcud informasiya əsrində təcrübə mübadiləsinin böyük əhəmiyyət kəsb etdiyi innovativ elmi inkişaf dövründə AzTU ilə RYTN MHM-nin belə bir elmi-texnoloji tərəfdaşlığının yaradılması zərurətdən irəli gələn bir hadisədir. "Milli Strategiya"nın əsas prinsiplərinə və strateji istiqamətlərinə uyğun təşkil olunan bu birlik ali təhsilin yüksək texnologiyalar bazasında inkişafını təmin edəcək və elmi tədqiqatların aparılmasında əlverişli şəraitin formalaşdırılmasına əlavə vəs ilə olacaqdır.

Ülvi QARAYEV,
"Respublika".